

■ Спорт-тайм

ІНТРЫГА ЗАСТАЕЦЦА

Брэсцкі гандбольны клуб афармляе чарговую перамогу ў SEHA-лізе перад лістападаўскай паўсай, футбалісты «Шахцэра» застаюцца галоўнымі прэтэндэнтамі на бронзавыя медалі чэмпіянату краіны, а «Цмокі» церпяць паражэнне на хатняй пляцоўцы. Пра найбольш актуальныя спартыўныя падзеі выхадных — у шотыднёвым аглядзе «Звязды».

1. БГК імя Мяшкова абыграў «Нэксе» з Харватыі ў хатнім матчы SEHA-«Газпрам»-лігі — 31:26.

Галоўны трэнер Брэсцкага гандбольнага клуба Сяргей БЯБЕШКА адзначыў, што яго камандзе прыйшлося няпроста, але вынікам ён задаволены, нягледзячы на чатырох траўмаваных: хлопцы змаглі паказаць годную гульню і ў выніку атрымаць перамогу.

— Гэта сведчанне таго, што з'явіўся камандны дух, дух пераможцаў. Для мяне самае важнае, што ў цяжкі момант каманда сабралася і вырвала перамогу, — адзначыў настаўнік.

Пасля васьмі тураў у актыве брестаўчан 18 ачкоў, яны займаюць у турніры трэцяе месца. Узначальвае табліцу славацкі «Татран». Другімі ідуць гандбалісты «Веспрэма», у якіх яшчэ два матчы ў запасе.

Адзначым, што ў клубных турнірах да сярэдзіны лістапада будзе паўза ў сувязі са зборамі нацыянальных камандаў. Пасля яе завяршэння БГК імя Мяшкова пачне рыхтавацца да выязновага матча Лігі чэмпіёнаў з сербскай «Вайводзінай» (гульня адбудзецца 14 лістапада). Пасля шасці тураў у групе С гэтага турніру лідзіруе іспанскі «Лаграньё». «Мяшкоўцы» з васьмі баламі займаюць другое месца.

Мінскі гандбольны клуб СКА пасля паўзы працягне выступленне ў Балтыйскай лізе: 14 і 15 лістапада мінчане згуляюць на выездзе спачатку з рыжскім «Цэлтніексам», а затым з «Огрэ». У кубку ЕГФ гандбалісты працягнуць выступленне 21 лістапада, на выездзе яны згуляюць з аўстрыйскім клубам «Хард».



2. Максім Мірны і Фелісіяна Лопес прайгралі ў фінале турніру ў іспанскай Валенсіі. У вырашальным матчы парнага разраду Мірны і Лопес аказаліся слабейшымі за амерыканскіх тэнісістаў Эрыка Буторака і Скота Ліпскі ў двух сэтах — 6:7 (4:7), 3:6.

3. Баскетбалісты «Цмокі-Мінск» няўдала правялі свой другі хатні паядынак у Адзінай лізе ВТБ. На пляцоўцы «Мінск-Арэны» падапечны Ігара Грышчука саступілі валгаградскаму клубу «Чырвоны Кастрычнік» з лікам 77:81.

Пасля прайгранай сустрэчы настаўнік беларускага клуба ўзяў віну за гэта паражэнне на сябе. Ён адзначыў, што каманда яшчэ да пачатку матча «выграла», а насамрэч трэнеры не змаглі настроіць гульцоў на сапраўдную барацьбу. Наступную сустрэчу турніру мінчане

правядуць 8 лістапада супраць чэшскага «Німбурка» (гэтая каманда ўзначальвае турнірную табліцу).

4. Да заканчэння чэмпіянату краіны па футболе застаўся адзін тур. Ён будзе сыграны 8 лістапада, у нядзелю, менавіта там разгорнецца завочная барацьба за бронзавыя медалі першынства.

У перадапошнім 25-м туры чэмпіянату футбалісты салігорскага «Шахцэра» ў Наваполацку абыгралі «Нафтан» — 4:3. Хоць падчас сустрэчы двойчы саступалі — 0:1 і 1:2, але ўсё ж знайшлі ў сабе сілы не толькі зраўняць лік, але і перамагчы. Адзначым, што ў складзе «гарнякоў» найлепшы снайпер цяперашняга першынства Мікалай Януш аформіў хет-трык: цяпер у актыве нападаючага 14 мячоў, і ён бліжэй да таго, каб другі год запар стаць найлепшым бамбардзірам чэмпіянату краіны.

Канкурэнт «Шахцэра» ў барацьбе за месца на п'едэстале, бабруйска «Белшына», у Мінску згуляла ўнічыю з «Дынама» — 0:0. У 26-м туры «Шахцэру» дастаткова будзе згуляць ўнічыю на сваім полі з брэсцкімі дынамаўцамі, а бабручанам неабходна не толькі перамагчы ў сябе дома мікашэвіцкі «Граніт», але і разлічваць на прайгрыш салігорцаў.

Барысаўскі БАТЭ абыграў на выездзе брэсцкае «Дынама» з мінімальным лікам 1:0. У Мазыры мясцовая «Славія» нанесла паражэнне футбалістам «Гомеля» — 3:1. «Віцебск» на сваім полі згуляў ўнічыю з жодзінскім «Тарпеда-БелАЗ» — 0:0. З такім жа вынікам завяршыўся матч «Слуцк» — «Нёман» (Гродна). Мікашэвіцкі «Граніт» у Лунініцы абыграў футбалістаў «Мінска» з лікам 2:0.

Дар'я ЛАБАЖЭВІЧ.
lobazhevich@zviazda.by

СЁННЯ

Сонца	Усход	Захад	Даўжыня дня
Мінск	8.13	17.33	9.20
Віцебск	8.06	17.18	9.12
Магілёў	8.03	17.23	9.20
Гомель	7.55	17.24	9.29
Гродна	8.27	17.49	9.22
Брэст	8.23	17.54	9.31

Месяц

Апошняя квадра ў 14.23.
Месяц у сузор'і Льва.


Імяніны

Пр. Анатоля, Канстанціна, Мікалая, Сяргея, Уладзіміра.
К. Сільвіі, Марціна.



Фота Анатоля КЛЕШЧУКА.

ЗАЎТРА



...у суседзях



Хэлаўін па-беларуску

У Віцебску ўпершыню правялі беларускамоўны лялечны Хэлаўін. У мінулую суботу тут адбыўся насычаны падзеямі квэст (у перакладзе з англійскай — «гульня», або «пошук»).

«Містэрыя ў Белай панні» ў Беларускай тэатры «Лялька» запомніцца на доўга.

Гледачоў у паўцэнтры сустракалі «чорныя вартавыя гары», якія цікавіліся, ці ёсць квітка. Здзівіла і фігура рыцара. Ён раптам ажываў і біў «мячом» па галаве тых, хто спрабаваў праверыць, статуя гэта або акцёр схваўся пад латамі. Адною з «ахвяраў» стаў і аўтар гэтых радкоў.

Публіку ўразілі незвычайна аформленыя залы фэа тэатра. Тут можна было ўбачыць і патэльню, на якой, напэўна, «смажылі» грэшнікаў, «прывідаў», якія клікалі да сабе. Цудоўным сюрпрызам стаў міні-спектакль тэатра ценяў. Акцёры распявалі пра гісторыю Замкавай гары, дзе і знаходзіцца тэатр. Калісьці там стаяў Верхні замак. Яго гаспадыня была прыгажуня, якую звалі Белая панна. Замак знішчылі, ды і гару сёння не ўбачыш. Але дух панні яшчэ шмат вякоў з'яўляўся гараджанам. Яе відаць было здалёк, бо яна была ўся ў золаце і каштоўных камянях. Ахоўвалі яе львы. Згодна з легендай, прывід паны паказваў каштоўнасці. Аднак, як толькі іх бралі ў рукі, яны знікалі...

Пасля адбыўся спектакль «Загубленая душа, альбо Пакаранне грэшніка» паводле твораў Яна Баршчэўскага. Ён пра тое, як закаханы прадаў душу, каб стаць багатым.

У антракце не было сумна. У падземнай частцы тэатра народ пужалі лялькі, «пакараныя» артысты, здані. За шчырую ігру акцёры атрымалі бурныя апладысменты. Але на гэтым свята не скончылася. На развітанне гледачам падарылі цукеркі ад «Белай панні».

На пляцоўцы ля тэатра адбылося выступленне гурта «AGNI show». Хлопцы і дзяўчаты — удзельнікі шматлікіх міжнародных фестываляў. Яны выпускалі агонь з рота, круцілі вогненныя «элементы».

Аляксандр ПУКШАНСКІ.
pukshanski@zviazda.by

Даты

Падзеі

Людзі

3 ЛІСТАПАДА

1845 год — нарадзіўся Зыгмунт Глогер, польскі археолаг, этнограф і гісторык, фалькларыст. Вучыўся ў Варшаўскім універсітэце. У 1870 г. скончыў Кракаўскі ўніверсітэт. Даследаваў старажытныя помнікі каменнага і бронзавага вякоў на тэрыторыі Гродзеншчыны і Брэстчыны. Удзельнічаў у фальклорна-этнаграфічных экспедыцыях, матэрыялы якіх апублікаваў у працы «Вясельныя ўрачыстасці». Выдаў некалькі фальклорных зборнікаў, заснаваў на сабраных у Беларусі матэрыялах. Пра жыццё, звычкі, абрады і павер'і беларускага народа пісаў у шматлікіх артыкулах. У 1893 г. у Варшаве выдаў кнігу беларускага гумару «Торба смеху». Сабраныя ім матэрыялы — важная крыніца вывучэння гісторыі матэрыяльнай і духоўнай культуры беларусаў. Памёр у 1910 годзе.

1895 год — у Адэсе нарадзіўся Эдуард Багрыцкі (сапраўднае прозвішча Дзюбін), расійскі паэт, перакладчык. Аўтар паэм «Дума пра Апанаса», «Смерць піянеркі». Творчасць паэта да гэтага часу выклікае нямаля спрэчак. З аднаго боку, ён прыняў рэвалюцыю і ў сваёй рамантычнай паэзіі апяваў новы лад, з другога — пакутліва спрабаваў зразумець жорсткасць рэвалюцыйнай ідэалогіі. І ўсё гэта знайшло выхад у яго творах. Пра эрудыцыю Багрыцкага хадзілі легенды, яго фенаменальная памяць захоўвала тысячы паэтычных радкоў, дасціпнасць паэта не ведала межаў, дабрыня яго сагрэла не аднаго паэта 1920—1930-х гадоў. Багрыцкі быў бліскучым перакладчыкам Роберта Бёрнса, Томаса Гуда і Вальтэра Скота, Джо Хіла і Назыма Хікмета, Міколы Бажана і Уладзіміра Сасюры. З дзевяцігадовага ўзросту і да смерці (на трыццаць дзевятым годзе жыцця) пакутаваў ад бранхіальнай астмы. Ён памёр 16 лютага 1934-га ў Маскве, захварэўшы чацвёрты раз на запаленне лёгкіх. Падчас пахавання за труной паэта з шашкамі нагала ішоў эскадрон маладых кавалерыстаў.

1950 год — у горадзе Бяроза Брэсцкай вобласці нарадзіўся Вячаслаў Янушка, беларускі вучоны ў галіне сардэчна-сасудзістай хірургіі, доктар медыцынскіх навук, прафесар. У 1973 годзе скончыў Мінскі медыцынскі інстытут. З 1979 года працуе ў Рэспубліканскім навукова-практычным цэнтры «Кардыялогія». Аўтар навуковых прац па дыягностыцы і лячэнні хворых са спалучанымі пашкоджаннямі артэрыяў, па хірургіі артэрыяў аорты, ішэмічнай хваробы сэрца і інш.

Было сказана

Янка БРЫЛЬ, народны пісьменнік Беларусі:
«Добра і ў старасці быць маладым!»

ЗВЯЗДА БЕЛАРУСКАЯ ГАЗЕТА

ЗАСНАВАЛЬНІКІ: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, Савет Міністраў Рэспублікі Беларусь

РЭГІСТРАЦЫЙНАЕ ПАСВЕДЧАННЕ НУМАР 2 АД 17 ЛЮТАГА 2009 ГОДА, ВЫДАДЗЕНАЕ МІНІСТЭРСТВАМ ІНФАРМАЦЫІ РЭСПУБЛІКІ БЕЛАРУСЬ.

Дырэктар — галоўны рэдактар КАРПЮКЕВІЧ Аляксандр Мікалаевіч.

РЭДАКЦЫЙНАЯ КАЛЕГІЯ: Н. ДРЬІЛА (намеснік галоўнага рэдактара), Н. КАРПЕНКА (першы намеснік галоўнага рэдактара), А. ЛЯЎКОВІЧ (першы намеснік дырэктара), М. ЛІТВІНАЎ (намеснік галоўнага рэдактара), А. КЛЯШЧУК, Н. РАСОЛЬКА, С. РАСОЛЬКА, А. СЛАНЕЎСКІ (намеснік галоўнага рэдактара), В. ЦЕЛЯШУК, Л. ЦІМОШЫК.

Выдавец — Рэдакцыйна-выдавецкая ўстанова «Выдавецкі дом «Звязда».

НАШ АДРАС: 220013 г. Мінск, вул. Б. Хмяльніцкага, 10-а.

ТЭЛЕФОНЫ: прыёмная — 287 19 19 (тэл./факс), аддзелаў: пismaў — 287 18 64, падпіскі і распаўсюджвання — 284 44 04, 287 17 21, бухгалтерый: 287 18 81.

Аўтары апублікаваных матэрыялаў нясуць адказнасць за падбор і дакладнасць фактаў, іх меркаванні не з'яўляюцца меркаваннем рэдакцыі. Рэдакцыя па сваім меркаванні адбірае і публікуе адрасаваныя ёй пісьмы. Перадруку матэрыялаў, апублікаваных у «Звяздзе», толькі з дазволу рэдакцыі.

<http://www.zviazda.by>;

e-mail: info@zviazda.minsk.by, (для зваротаў): zvarot@zviazda.minsk.by

Матэрыялы, пазначаныя гэтым значком, носяць рэкламны характар. Адказнасць за змест рэкламы нясуць рэкламадаўцы.

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 30.04.2004.

220013, Мінск, пр. Незалежнасці, 79. Выходзіць 5 разоў на тыдзень.

Тыраж 20.035. Індэкс 63850. Зак. № 4334.

Нумар падпісаны ў 19.30

М 1 2 3 4 5 6 7 8 9 10 11 12

П 1 2 3 4 5 6 7 8 9 10 11 12

ПРЫЁМ тэл./факс: 287 17 79,

РЭКЛАМЫ e-mail: reklama@zviazda.by

2 лістапада 2015 года.